

सबकु चोथों

कांउ ऐं कोइलि

- कांउ बि कारो, कोइलि कारी,
लाति बिन्हीं जी न्यारी न्यारी.
- १) कांउ जी 'कां कां' कन थी खाए,
कोइलि गाए, मनु विंदुराए,
मन खे मोहे थी मोचारी.
- २) कांअ मिसिलि थिया जगु में केई,
कोइलि जहिड़ा कीन सभेई,
मिठे खे भाएं दुनिया सारी.
- ३) जगु में हरिदमु मिठो थी हलिजे,
सुहिणो सुलछिणो सुठो थी हलिजे,
वाह वाह! थींदी पोइ चौधारी.



नवां लफ़ज़ :

भाएं - चाहे

मोहिणु - कशिश करणु

चौधारी - हर हंधि

जगु - संसारु, दुनिया

मिसिलि - जहिड़ा

अभ्यासु

सुवालु १ : हेठियनि सुवालनि जा जवाब लिखो :

- १) कांउ छा कंदो आहे?
२) कोइलि छो वणंदी आहे?
३) दुनिया कंहिं खे भाएं थी?
४) इन्सान जी वाह वाह कडहिं थिए थी?



सुवालु २ : हेठियनि लफ़्जनि जा ज़िद लिखो :

मिठो, कारो, सुलछिणो

सुवालु ३ : जोड़ा मिलायो :

‘अलफ़’

- १) लाति बिन्हीं जी
- २) कोइलि गाए
- ३) मिठे खे भाएं
- ४) वाह वाह! थींदी

‘ब’

- अ) मनु विंदुराए
- ब) पोइ चौधारी
- क) न्यारी न्यारी
- ड) दुनिया सारी

हिदायत : मास्तरु शागिर्दनि खे हीउ बैतु लइ ताल सां बुधाईदो ऐं चवाईदो.

मशिगूली : मास्तरु शागिर्दनि खे ‘कोइलि’ ते पंज जुमिला घरां लिखी अचण लाइ चवंदो.



व्याकरण

बीहक जूं निशानियूं

तव्हां अगु में ई बीहक जे निशानियुनि बाबति ज्ञाण हासुलु कई आहे. अचो त हाणे उन्हनि अंग्रेजी लफ़्जनि खे सिंधीअ में छा चइबो आहे, इहा ज्ञाण हासुलु करियूं.

सिंधी	अंग्रेजी	निशानी
पूरो दमु	फुल स्टाप	.
थोरो दमु	कामा	,
अधु दमु	सेमी कोलन	;
दमु	कोलन	:
वाक जूं निशानियूं	इन्वरटेड कामाज़	“ ”
सुवाल जी निशानी	इन्ट्रागेशन मार्क, कोश्चन मार्क	?
अजब जी निशानी	एक्सकिलेमेटररी मार्क	!

हेठियनि जुमिलनि में मुनासिब जगहियुनि ते बीहक जूं निशानियूं लगायो :

- १) लोकमान्य तिलक चयो स्वराज मुंहिंजो जन्मसिधि अधिकारु आहे
- २) रमेश तूं स्कूल मां कडहिं मोटिएं
- ३) वाह वाह तो त कमालु करे डेखारियो
- ४) अमां तव्हां खे केडांहुं वज्रिणो आहे
- ५) राजा चयो तोखे इनामु डींदुसि